



ఎస్. వి. నవ్వేడు

ఎ.ఎస్.పి కొత్తగా నాటిన మొక్కలు అతనిలాగే వున్నాయి కళకళ్ళాడుతూ. ఉదయపు ఎండలో పచ్చగా మెరుస్తున్నాయి. పాదుల్లో చల్లటి తడి ఇంకా ఎండలేదు.

ఎ.ఎస్.పి ఉదయమే స్వహస్తాలతో చెట్లకు నీళ్లు పోస్తాడు. తేవగానే వెండి చువ్వలాటి తెల్లటి శరీరాన్ని లక్ష రకాలుగా ఊభపెట్టి, మెలికలు తిరిగి, ఆసనాలు వేసి, చెమట ఆరగానే చెట్లకి నీళ్లు పోస్తాడు. స్నానం కాగానే మఠం వేసుకుని పది నిముషాలు ధ్యానంలో కూచుంటాడు. అతన్నా స్థితిలో మొదటి సారి చూసిన వీరయ్యకి వెంటనే రిలైరయి పోవాలనిపించింది.

అనిల్ తెలుగువాడు కాదు. ఆగ్రా ఎ.ఎస్.పిగా ఇక్కడికొచ్చి రెండు నెలలైంది. ఈ రెండు నెలల్నుంచీ బంగళాలో పోలీసులు ఇంకా తేరుకోలేదు. నిజానికి అనిల్ బంగళాలోకి మొదటిసారి అడుగుపెడుతుండగా ఎటెన్నన్లో నిలబడి శాల్యూట్లో బిగిసిన జవాన్లకి కింద నేల పెద్ద గుంటపడి కూరుకు పోయినట్టుని పించింది. అనిల్ చిరునవ్వు నవ్వేడు. తల సున్నితంగా పంకించి "గుడ్ మార్నింగ్" అని కూడా అన్నాడు. మధ్యాహ్నం కానిస్టేబుల్ వీరయ్య తేల్చి చెప్పేడు.

"దొరగారు అలా నవ్వుతావుంటే పోర్సులో లూజైపోద్ది"

ఈ రెండు నెలల్లో వీరయ్య ఖాయిలా పడ్డానికి ఎంత జరగాలో అంతా జరిగింది. జవాన్లు కాఫీ అందించినా, ఏష్ట్రే అందించినా అనిల్ 'థంక్స్' అంటున్నాడు. దీంతో బంగ్లాలో పోలీసులకి ఏదో వెలితి, ఓ రకమైన బెంగా ఆవరించాయి. ఎ.ఎస్.పి మీద క్రమంగా జాలిత్ కూడిన అభిమానం లాటిది ఏర్పడింది. పుట్టుకతోలే పోలియో కాళ్లతో చచ్చుపడిన పిల్లాడి పట్ల కలిగే జాలీ, అభిమానానికీ దీనికీ ఆట్టే తేడా లేదు. నగరంలో వున్న మూడు స్టేషన్లలో దొరగారికి "మెతకోడు" అని పేరాచ్చేసింది. కానీ ఆ మూడు స్టేషన్లకీ, దొరగారి బంగ్లా జవాన్లకీ తెలియనివీ, వాళ్ళు పీడకలల్లో కూడా వూహించనివీ ఘోరమైన అభిప్రాయాలూ, ఆదర్శాలూ వున్నాయి అనిల్కి. కింది అధికారులకి అప్పుడప్పుడూ దొరగారి 'అపోలీసు' తత్వం కనిపిస్తూండేది.

అనిల్కి ఐ.పి.ఎస్ అంటే వ్యామోహం. స్కాట్లండ్ యార్డ్ అంటే ప్రేమ. బ్రిటిష్ బాబీ (పోలీసులు) అంటే గౌరవం. ఆఖరికి అతను పోలీసులంటే ప్రజలు ఇష్టపడాలనీ, ప్రజలకి సహాయం చెయ్యడమే పోలీసుల పరమార్థం అని కూడా అనుకుంటాడు. బ్రిటిష్ పోలీస్లా కర్తీయస్గా వుండాలనీ, సమర్థంగా వుండాలనే అభిప్రాయం కూడా లేకపోలేదు. యూనివర్సిటీలో వుండగా "Inspector West" చదివేడేమో అనిల్ బాధ్యతాయుతమైన, సంస్కారవంతులైన పోలీసు అధికారులు ఈ దేశానికి అవసరం అన్న నిర్ణయానికి వచ్చేశాడు. పైగా భాష మీది ప్రేమవల్ల అతను చక్కటి ఇంగ్లీషు కూడా మాట్లాడతాడు. ("ఆడెవర్ ఇందీ ఏక్టల్లా వుంటాడోరే")

అనిల్ నాతి గల బ్రహ్మచారి. భార్య, కూతురూ ఆగ్రాలో వున్నారు. ఈ ఏడాదికి వాళ్లిద్దరూ అక్కడే వుండాలని రాత్రి ఆగ్రా నుంచి ఫోనొచ్చింది. ఇద్దరూ ఓ పది రోజుల్లో బయలుదేరి రావడానికి నిశ్చయించుకున్నారు. ("షీ ఈజ్ టెరిబ్లీ మిస్సింగ్ యూ అనిల్") పాప తండ్రి మీద బంగెట్టుక్కుచుంది. సరేనన్నాడు ఎ.ఎస్.పి దొరగారు. ("సునీయే ఎడ్మిషన్కి బారే మేభీ సోచియే") సీటు ఏ స్కూల్లో దొరుకుతుందో చూసి వివరంగా 'లిఖాడింగా' అన్నాడు.

కాఫీ తాగి పైలు దగ్గరకు లాక్కుని ఆలోచనలో పడ్డాడు అనిల్. జవాను వినయంగా సిగరెట్ పెట్టే, చిల్లరా టేబిలుమీద పెట్టేడు. 'థేంక్స్' అన్నాడు ఎ.ఎస్.పి జవాను హృదయం కుంగి మ్లానవదనంతో బయటికి వెళ్లిపోయాడు. సిగరెట్టు వెలిగించి రెండు దమ్ములు తాగి ఫోను దగ్గరకు లాక్కుని సి.ఐ.గారికి రింగ్ చేశాడు.

"హా (ఇంగ్లీషులో) గుడ్మార్నింగ్ ఇన్స్పెక్టర్". ఒళ్లంతా చెవులతో సి.ఐ.గారు అవతల వింటున్నారు. రెండు నిముషాల ఇంగ్లీషూ, హిందీ తర్వాత చెప్పేడాయన. ఆయనకి హిందీ రావడం వల్ల పరాయిభాష బాధ తప్పింది. ఊళ్లో సెయింట్ మేరీస్ మంచి స్కూలు. జిల్లాలో మంచి స్కూలని చెప్పాలి. ఫోను పెట్టేసి సిగరెట్ ఏష్ట్రేలో కుక్కి పొగ వదుల్తూ లేచేడు అనిల్. ఓ జేబులో చెయ్యి పెట్టుకుని చకచక బయటికి వచ్చాడు.

కిటికీ లోంచి పోలీసు జేప్ నీ, నీలం టీషర్టుతో దిగుతున్న ఎ.ఎస్.పి.నీ చూశాడు ఫాదర్ జార్జి. అతనూ, స్కూలు ప్రిన్సిపాలూ దీర్ఘంగా మళయాళంలో, మధ్యలో దట్టమైన ఇంగ్లీషులో పరీక్షల గురించి చర్చించు కుంటున్నారు. సెయింట్ మేరీస్ మంచి చదువులకీ, పక్కా క్రమశిక్షణకీ, ఖచ్చితమైన పరీక్ష TIME TABLE కీ ప్రసిద్ధి. అక్కడ సీటు రావడం, ఊళ్లో నీటి సరఫరా సక్రమంగా జరగడం అసంభవమనే నిర్ణయానికి ప్రజలు ఎన్నడో వచ్చేశారు. అనిల్ లోపలికి రాగానే ఫాదర్ జార్జి తెల్లగా నవ్వుతూ బలంగా చెయ్యి నొక్కి కుర్చీ చూపించాడు. ఫాదర్ కి నలభై అయిదు నుంచి ఏభయి అయిదు వరకూ ఎంతేనా వయసు వుండే అవకాశం వుంది. తెల్లటి పొడుగు కోటులో నల్లగా ఆరోగ్యంగా, నొక్కుల జుట్టుతో వుంటాడతను. ముగ్గురూ టీ తాగ్గానే స్కూలంతా చూపించాడు ఫాదర్. "బ్యూటీఫుల్" అన్నాడు అనిల్. మళ్ళీ ఇద్దరూ ఫాదర్ ఆఫీసులో కూచున్నారు. అనిల్ విషయం చెప్పగానే జార్జికి కాసేపు నోట మాట రాలేదు. ఏం చెయ్యాలో తోచక ఎ.ఎస్.పిని రెండు క్లాసులకి తీసుకెళ్లి చూపించాడు. ఒకళ్ళకొకరు అతుక్కుపోయి కూచున్నారు పిల్లలు. ఆ క్లాసులో కూచోడానికి కూడా వీల్లేని కిరసనాయిలు రద్దీ ఏర్పడింది. పది నిముషాల తర్వాత పాపకి సీటు ఇవ్వలేదన్న ఆనందంతో జేపు ఎక్కాడు అనిల్. పోలీసు హోదాని కూడా తిరస్కరించి సీటు లేదనడం అతనికి గొప్ప

ఆనందాన్ని కలిగించింది. ఉపాధ్యాయ - విద్యార్థి నిష్పత్తి గురించి ఫాదర్ చెప్పిన విషయాలు అనిల్ కి నచ్చేయి. గుమ్మం వరకూ వచ్చి, రెండు నెలల్లో ఒకటి రెండు సీట్లు ఖాళీ అయే అవకాశం వుందనీ, స్వయంగా తనే ఫోన్ చేస్తాననీ క్షమాపణలు చెప్పేడు ఫాదర్. ("Oh! Don't worry Father!")

మధ్యాహ్నానికి స్కూలు గురించి మర్చి పోయేడు అనిల్. నాలుగు దాటుతుండగా జవాను మెత్తగా లోపలికి వచ్చాడు.

"ఊ టౌన్ ఎస్.ఐ వెంకట్రావుగారు సార్" అన్నాడు.

ఎస్.ఐ వెంకట్రావు శెల్యూట్ కొట్టి కుర్చీలో కొంచెంగా కుంచించుకు కూచున్నాడు. "How are you Mister Rao"

"తేంక్యూ సార్. I bring "piles" sar." అని పైలు చేతికందించాడు. సిగరెట్ వెలిగించి పెట్టె రావు ముందుకి తోశాడు అనిల్. 'ఒద్దు సార్' అంటూ పెట్టెని ఎ.ఎస్.పి తల్లిగారి చెయ్యి పట్టుకున్నట్టు గౌరవంగా ఎత్తి సున్నితంగా దొరగారి ముందు పెట్టేడు. పైలు తెరిచాడు అనిల్.

"మీకేం ఇబ్బంది లేకుండా బావుందా సార్" అన్నాడు రావు. అంటే ఇంగ్లీషులో అతను వాడిన పదాలకి ఎట్టి పరిస్థితుల్లోనూ ఆ అర్థం రాకపోయినా మనసులో మాట మాత్రం అదే.

"Oh yes. Fine. Thankyou" అని ఊరుకోలేదు. యథాలాపంగా కూతురి సీటు గురించి, స్కూలు గురించి చెప్పేడు అనిల్.

"I am proud of that school" ఎస్.ఐ వెంకట్రావు జరిగిన ఘోరానికి విస్తుపోవడానికీ, నిర్విణ్ణుడూ మొదలైనవి అవడానికి ప్రయత్నించాడు. చివరికి ఎంతో బాధగా అన్నాడు.

"సీట్ నాట్ గెటింగా సార్?"

మొత్తానికి మరో అరగంట అధికారిక విషయాలు మాట్లాడి వెళ్ళబోతూ రావు చెప్పాడు. ఆ స్కూలు వాళ్లకీ, తనకీ వున్న ఆత్మీయ సంబంధం వల్ల దొరగారి అమ్మాయికి సీటు సంపాదించే బాధ్యత స్వీకరించాడు. ప్రత్యేకమైన

ఆనందం తో శాల్యూట్ కొట్టి బయటికి నడిచాడు రావు. అతనికి యూనిఫాం పిట్టిపోయేంత ఆనందంగా ఉంది.

వీరయ్యని ఇవతలికి పిలిచి అన్నాడు -

“దొరగారికి సెయింట్లు మేరీసోళ్ళు వీల్లేదన్నారంట. మనం ఇప్పింతాం చూడు”

అన్నాడు గానీ స్టేషనుకెళ్లి కూచున్న గంట వరకూ అతనికేవీ పాలుపోలేదు. కరీంని పిలిచాడు రావు.

“వెళ్లి ఆరుగంట్లకి రమనోపాలి రమ్మను”

కరీం తలూపుతూనే రావువేపు చూసి కనుబొమ్మలెగరేశాడు.

“ఛీ. ఎలా పాలా లేదేట్రా ఎదవకొడకా. ఏరే పనుంది లాక్కురా”

‘ఎస్.ఐ వెంకట్రావు’ ప్రస్తుత పదవిలోకి కిందినుంచి నింపాదిగా పైకివచ్చిన వాడు. దొరగార్ని ఎప్పుడు ఎలా సేవించుకోవాలో తెలిసినవాడు. సెయింట్ మేరీస్లో సీటు రాదని తెలిసినవాడు. ఆ పూట ఇంక ఏ పనిమీదా మనసు నిలవలేదతనికి. మొత్తానికి... చీకటి పడుతుండగా ఎర్ర చీరలో రిక్షా దిగింది రమ. కిళ్ళీ ఉమ్మేసి లోపలికి నడిచింది.

రోజూలాగే రెండ్రోజుల తరువాత సూర్యోదయం అయింది. కానీ ఆరోజు ఉదయం అనిల్ చాలా సంతోషంగా లేచి చెట్లకి ఎక్కువ నీళ్లు పోసి రెండు బస్కెట్లు ఎక్కువ తీశాడు. “కుల్లి సత్తాయి గూడాను” అనుకున్నాడు వీరయ్య. ఆఫీసులో కూచుని భార్యకి పెద్ద ఉత్తరం రాశాడు. పాపకి సీటు దొరికింది. ఎప్పుడు రావాలంటే అప్పుడు రావొచ్చు. స్కూలునుంచి నిన్న సాయంకాలం ఫోనొచ్చింది. అనుకోకుండా సీటు ఖాళీ అయిందన్నాడు ఫాదర్ జార్జి.

“I am very grateful to you father”

కానీ ఫాదర్ కంఠంలో అంత ఉత్సాహం, సంతోషం ధ్వనించినట్టు లేదు. అనిల్కి ఆశ్చర్యం కలగకపోలేదు. ఎస్.ఐ.కి వున్న పరిచయం కారణం అయి

వుంటుందనుకున్నాడు.

ఫోను పెట్టేసి నీరసంగా లేచి కారిడార్లోంచి మెట్లు దిగి ఆయన కాలేజీకి బయలుదేరాడు జార్జి. తెల్ల పొడుగు కోటులో ఆరోగ్యంగా లేడు ఫాదర్. పూడ్చి పెట్టిన నెల తరువాత లేచి వచ్చినట్టున్నాడు. తెల్లకోటులో నల్లశవంలా ఉన్నాడు. కాలేజీ వెనుక సూర్యాస్తమయం అయింది. ఫాదర్ జార్జి స్నానం చేసి ప్రార్థన చేసుకోవడానికి కూచున్నాడు. బయట చీకట్లు పరుచుకుంటున్నాయి. ఫాదర్ గుండెలో, బయటకంటే చిక్కగా బైబిల్ కంటే నల్లగా జిగట చీకటి నిండిపోయింది. ఏం జరిగిందో ఎలా జరిగిందో అర్థం కావడం లేదతనికి. నిన్ను అతన్ని రక్షించే శక్తి ఏదీ కనిపించలేదు. ఇలాగే ప్రార్థించాడు. మేరీ ముందు మోకరిల్లేడు. అతనికి తెలియదుగానీ తెలిసుంటే ఆ క్షణంలో మరిడమ్మ, తలుపులమ్మ, గండి పోచమ్మ, బాపనమ్మ వగైరా దేవతలందరి ముందూ పడ్డానికి సిద్ధంగా వున్నాడు. ముక్కు, మొహం చూడని తన మీద ఆమెకెందుకింత పగ? తనేం పాపం చేశాడు?

ముందురోజు ఉదయం ఆఫీసులో పని చూసుకుంటున్నాడు ఫాదర్. తన కోసం ఎవరో స్త్రీ బయట నుంచుని వుంది. కాగితాలు పక్కన పెట్టి లోపలికి రమ్మని సంజ్ఞ చేశాడు. చెమర్చే కళ్లతో ఆమె ఎదురుగా కూచుని, దణ్ణం పెడుతూ మధ్యలో కళ్లు తుడుచుకుంటూ అంది. ఆమెనీ, ఆమె కూతుర్నీ వదిలేసి భర్త ఎటో పారిపోయాడు. తనకి దిక్కులేదు. కుట్టుపని చేసుకుంటూ పాపని చదివిస్తోంది.

“మంచి మార్కులొస్తాయి అయగారూ. చిన్న స్కూలండీ, చదువు సరింగా చెప్పరండి. మీరు కనికరించండి దొరగారూ. మీ ఇంట్లో పాచిపని చేసుకుంటాను. మీ స్కూల్లో సీటు ఇప్పించండి బాబూ.”

ఫాదర్ బాధగా నిట్టూర్చాడు. ఆమెకి వ్యక్తిగతంగా ఆర్థిక సహాయం చెయ్యగలనన్నాడు. సీటివ్వడం, పాచిపనికి పెట్టుకోవడం తప్ప ఏం చెయ్యడానికైనా సిద్ధమేనన్నాడు ఫాదర్. తనకి సీటే కావాలందామె. చివరికి తెలుగు, మళయాళంలో ఏం లాభం లేదని చెప్పి లేచేడు జార్జి. కళ్లు ఒత్తుకుంటూ మళ్ళీ వస్తానని నుంచుందామె. ఫాదర్ మళ్ళీ గాఢంగా నిట్టూర్చాడు.

చెప్పినట్టుగానే మళ్ళీ ప్రత్యక్షమైంది ఆమె. చీకటిపడ్డ తరువాత జార్జి కాలేజీకి వచ్చిందామె. టీ తాగి మళ్ళీ కళ్లనీళ్లు పెట్టుకుందామె. చలుక్కున జార్జి కాళ్లమీద పడింది. ఆమెని బయటికి పంపించడానికి ఎప్పుడో అలెప్పీలో చనిపోయిన జార్జి తాతగారు రావల్సొచ్చింది. ఎవరూ చూడకుండా బయటికి వచ్చి రిక్షా ఎక్కి టూ టాన్ ఫోలీసు స్టేషనికి వెళ్లిపోయిందామె.

మర్నాడుదయం ఫాదర్ జార్జికి ఫోనొచ్చింది.

“ఎస్.ఐ వెంకటరావు స్పీకింగ్. నవస్కారం ఫాదర్. మీతో పనిపడింది”

"What can I do for you"

“చిన్న గొడవొచ్చింది. అది ఫోన్లో చెప్పేది కాదు. అంటే మీ గురించే బాధపడతన్నాను. మన జిల్లాలో ప్రిస్టేజీ స్కూలు మీది... కాదులెండి నే ఒస్తన్నాగా. కొంచెం కాన్సిడెన్షన్ గా మాటాడుకుందాం. ప్రెస్నోళ్లకి గొడవ దెలీకూడదు. మరొస్తన్నా ఫాదర్. నవస్కారం”

ఫాదర్ జార్జి ఫోను పెట్టి తలపట్టుకున్నాడు. ఆయనకీ ప్రిన్సిపాలుకీ ఎంత ఆలోచించినా అంతుబట్టలేదు. కాసేపటికి మోటార్ సైకిల్ శబ్దం, కొన్ని క్షణాల తరువాత బూట్ల చప్పుడూ, గదిలోకి రాగానే చెవటా చుట్టల మిశ్రమ పరిమళం తోడుగా ఎస్.ఐ లోపలికి వచ్చాడు. కుర్చీలో కూచుని, రుమాల్తో మొహం తుడుచుకుంటూ ఫాదర్ వేపు గంభీరంగా చూశాడు. అలాగే కప్పలా, మానంగా ఫాదర్ వేపు చూస్తూ వుండిపోయాడు.

“డ్యూటీ ప్రకారం అయితే ఇవాళ నేను స్కూలికి రాను. మిమ్మల్నే రప్పించే వోణ్ణి. కానీ స్కూలు ప్రిస్టేజీ, పరువూ పోర్షని బాధపడి నేనే చొరవగా ఒచ్చేను” అని మళ్ళీ నిశ్శబ్దపు కమ్చి విదిలించాడు ఎస్.ఐ. జార్జి కుర్చీలో మేకు దిగినట్టు కదిలేడు. ప్రిన్సిపాలు ఫాదర్ మొహం వేపు చూసింది. తీక్షణంగా ఇద్దర్నీ చూస్తూ జేబులోంచి కాయితం తీసి అందించాడు రావు. ఫాదర్ మడత విప్పి అతి కష్టంమీద తెలుగు ఉత్తరాన్ని చదువుకున్నాడు. ఆఖరి వాక్యం పూర్తి అవకముందే ఆయన కళ్లు బైర్లు కమ్మాయి. ఆయన తరువాత కాయితం చదివిన ప్రిన్సిపాలు కుర్చీలో మూర్ఛపోయింది.

“అదీ. ఇప్పుడూ ఫాదరైనా ఉప్పు కారం తినేవోడే గదా ఏదో జోసే వుంటాడనుకుంటారు జనం... దాని జాకెట్టు చింపి చీర లాగేరంట గదా. రాసిందయన్నీ. చదివేరుగా”

"This is horrible. I never molested a woman"

“మీరు మానబంగం జెయ్యడానికి ప్రయత్నించారని కంప్లయింటండి. సాయంకాలం సీటు గురించి వచ్చిందట. గదిలోకి ఈడిసికెళ్లేరంట. ఆ మిగతా ప్రోగ్రాం రాసిందిగా”

ఫాదర్ జార్జి పిడికిలి బిగించాడు. అతని నవనాడులూ కుంగిపోయాయి. సీటు కోసం ఒకామె వచ్చిన మాట నిజవేననీ, తనే పాపం ఎరగననీ, భగవంతుడే సాక్ష్యం అన్నాడు జార్జి.

“బలే వోరండీ. రేపే కేసుల్లో బగవంతుడు సాక్ష్యం చెప్తాడేటండీ. జరగాల్సిన పని జూడండి. దాని కంప్లయింట్ చూడగానే మీ గురించి బాదపడి ఇలా వచ్చేను. ఇది నిజవా అబద్ధవా అలా వుంచండి. ప్రెస్సోళ్లు కుక్కలా వాసన బడతారు. నే నీడకి రావడం, ఈ మనిషి నాకు రాసియ్యడం, మా వోళ్లందరికీ తెల్పు. ఏ ఎదవో వాగేడనుకో, పత్రికల్లో మీ పేరూ, అత్యాచారం గుడ్డా గూసూ అన్నొస్తాయి”

"But I am innocent. I never saw that bloody woman before"

(నేనేవీ ఎరగను. ఆ ముండని ఎప్పుడూ చూడలేదని మామూలు తెలుగు)

“ఓ. ఏట్. మీరు దాన్ని ఏం జేశారని అడుగుతున్నానా? మీరు చెయ్యలేదంటారు. అదేమో చేశారంటోంది. అమ్మా, అయగారికి మీరేనా జెప్పండి. ఈ రోజుల్లో ఏ ఎదవకి నిజం గావాలి! రేపు పేపర్లో పడుద్ది. స్కూలు పరువేవవుద్ది? పిల్లల అమ్మాబాబులు ఊరుకుంటారా? ముందు స్కూలు మీదా తరువాత మీ మీదా పేన్నీళ్లు జల్లుతారా లేదా? ముందు పేపర్లో పాదరు మానబంగం జేశాడని పడుద్ది. తరువాత అబద్ధం అని ఏసేవోడేవడు?”
ప్రిన్సిపాలు ముఖం పాలిపోయింది. రెండోసారి మూర్ఛపోవడానికి సిద్ధంగా వుంది. జార్జి పేపరు వెయిటు తినడానికి సిద్ధంగా వున్నాడు.

“సరే మీ ఇష్టం. ఆ కాయితం ఇవ్వండి. రేపు స్టేషనికొచ్చి కనిపించండి. పది దాటనివ్వకండి. తరువాత నేనే పి.సి.ని పంపింతును. ఏటంటే స్కూల్లో పిల్లలముందు మిమ్మల్ని జీపెక్కించడం బాగోదని. అదీ, పరువు బోయిం తరవాత బతికి సుకవేవుందీ? వస్తానమ్మా. అయ్యగార్ని లాకప్పులో ఎయ్యాలంటే నాకూ బాదగానే వుంది. జామీనిస్తే ఒదిలేత్తాననుకోండి”

ఇద్దరూ కలిసి ఎస్.ఐ.ని కూచోబెట్టారు. ప్రిన్సిపాలు కళ్లముందు పేరెంట్స్ అందరూ పెద్ద పెద్ద కుండలతో హోలీ లాగ పేడ నీళ్లు ఆమె మీదా ఫాదర్ మీదా చల్లడం దృశ్యాత్మకంగా కనిపించింది. గంటసేపు ఉండిపోయాడు రావు. ఈ గంటలో జార్జి మేరీ మీదా, జీసస్ మీదా ప్రమాణాలు చేసి మానభంగం చేసే అలవాటు లేదని మొత్తుకున్నాడు. చివరి పది నిముషాల్లో మూడు నిముషాలు ప్రిన్సిపాలు మళయాళంలో కళ్లనీళ్లు పెట్టుకుంది. జార్జి కళ్లు తుడుచుకున్నాడు. చివరి నిమిషంలో ప్రిన్సిపాలూ ఫాదరూ వ్యక్తిగత హోదాల్లో విడివిడిగానూ, సమిష్టిగానూ ఎస్.ఐ కాళ్లమీద పడ్డారు. పోలీసు కళ్యాణ నిధికి ముందు అయిదువేలు రావు ద్వారా విరాళం ఇవ్వడానికి కూడా సిద్ధపడ్డారు. అయితే “మనకి ప్రీస్టేజీ ముఖ్యం గానీ ఎదవ డబ్బుగా” దని ప్రకటించాడు రావు. చివరికి ఎస్.ఐ వెళ్లడానికి లేచి నుంచున్నాడు. జార్జి లేచి రెండు చేతులూ పట్టుకున్నాడు. పెద్దగా నిట్టూర్చి అన్నాడు రావు.

“ఈ కేసు అపప్ జెయ్యడం నేజూసుకుంటాలెండి. ప్రెస్నోళ్ళ గొడవ కూడా నేనే సూత్తాను. తప్పుద్దా. నేనే నచ్చజెప్పుకుని, కాదూ గూడదూ అంటే దాని కాళ్లట్టుకుని కాయితం ఎనక్కి దీసుకోమంటాను. అదీ”

"I am most grateful to you Sir"

“అబ్బే. దానికేవుంది. మీలాటి పెద్దల్ని కాసుకోవాలి గదండీ. వస్తానండీ. నవస్కారం”

“నమస్తే”

“ఆయ. ఆ... మరిచేపోయాను. నాదో చిన్న మనవండీ”

"Please"

“అబ్బే ఏవుంటది లెండి. మా ఎ.ఎస్.పి దొరగారు ఆళ్ల పాపగారికి సీటు గురించి బాధ పడతన్నారండి. దేవుడండి దొరగారు. మీ కేవయినా వీలవుద్దేమో ననీ”

గోల్ కీపర్లా ఎగిరిపడ్డాడు జార్జి. గట్టిగా కళ్ళు మూసుకున్నాడు, సీట్లు లేవని జ్ఞాపకం వచ్చి. క్షణం నిశ్శబ్దం తరువాత ప్రిన్సిపాలు జార్జివైపు చిరగ్గా చూసి -

"Yes, certainly" అంది. ఫాదర్కి మళ్ళీ శ్వాస ఆడ్డం మొదలై అన్నాడు.

"Sure, Sure, Sure రేపే ఇస్తాను. నో ప్రాబ్లెం"

“మర్చిపోరు గదండీ. ఫోనీ మీరే ఫోన్లేసి చెప్పగూడదూ. అయగారు సంతోషపడతారు”

"Sure Sir, Sure"

“సరే... ఈ గొడవ గురించి మర్చిపోండి. నేజూసుకుంటా...”

సాయంకాలం ఆరుగంటలకి అనిల్ టూటాన్కి ఫోన్ చేశాడు. ఎస్.ఐ ఫోనెత్తి దొరగారి గొంతు విన్నానే -

“గుడ్మార్నింగ్ సార్”

పాపకి సీటు దొరికిందని చెప్పి అన్నాడు అనిల్. "Thanks Inspector. But how did you manage it?"

“నేనంటే వాళ్లకి కొంచెం ఇదండీ” అని నవ్వేడు ఎస్.ఐ.

1991- ప్రజోత్పత్తి దీపావళి ప్రత్యేక సంచిక

*